

भारत-नेपाल सीमा पर रही चौकसी

संवाद न्यूज एजेंसी

श्रावस्ती। अयोध्या में रामलला की प्राण प्रतिष्ठा के दौरान सोमवार को भारत-नेपाल सीमा पर खास सतर्कता बरती गई। सशस्त्र सीमा बल (एसएसबी) के अधिकारियों ने सारा दिन सीमा पर कैंप किया। सीमा के भीतर जगह-जगह पुलिस तैनात रही।

अयोध्या में आयोजित कार्यक्रमों को लेकर जिला पुलिस व एसएसबी के जवान पूरी तरह सतर्क थे। नेपाल सीमा क्षेत्र के सभी एसएसबी व पुलिस चौकियों पर तैनात जवान अपने-अपने क्षेत्रों में संयुक्त गश्त करने के साथ ही सीमा पार से आने-जाने वालों की सघन जांच करते दिखे। इस दौरान वीडियोग्राफी भी कराई गई। वाहनों व सामानों की जांच में स्वान दस्ते ने भी सहयोग किया।



सुइया सीमा पर वाहनों की जांच करते एसएसबी के कमांडेंट व जवान। संवाद

इस दौरान बहराइच व बलरामपुर सहित गोंडा जिले को जोड़ने वाले प्रमुख मार्गों पर स्थानीय पुलिस बैरियर लगा कर लोगों की जांच करती नजर आई। इतना ही नहीं अपने-अपने क्षेत्रों में थानाध्यक्षों व चौकी प्रभारियों ने ढाबा, होटल व प्रतिष्ठानों पर ठहरने वालों से पूछताछ की। वहीं, एसपी प्रवीण कुमार ने इंडो-

नेपाल सीमा स्थित भरथा, गुज्जर गौरी सुईया व अस्थायी पुलिस चौकी का भ्रमण कर सुरक्षा का जायजा लिया।

सीओ जमुनहा सतीश शर्मा ने बुड़दौरिया व सीओ इकौना संतोष कुमार ने इकौना, गिलौला व कटरा व सीओ भिनगा अतुल कुमार ने नगर में भ्रमण कर मातहतों को आवश्यक दिशा-निर्देश दिए।

कमांडेंट ने लिया सीमा सुरक्षा का जायजा

श्रावस्ती। एसएसबी 62 वीं वाहिनी भिनगा के कमांडेंट रवींद्र कुमार राजेश्वरी सोमवार को सुइया सीमा पर पहुंचे। उन्होंने जवानों के साथ नेपाल सीमा क्षेत्र का दौरा कर सुरक्षा व्यवस्था का जायजा लिया। इस दौरान उन्होंने एसएसबी चेकपोस्ट पहुंचकर सीमा पर विशेष निगरानी रखने के लिए चौकी प्रभारी व जवानों को निर्देश दिया। उन्होंने स्वयं भी वाहनों की जांच की। इस मौके पर उनके साथ द्वितीय कमान अधिकारी संदीप कुमार जेटली, उपकमांडेंट सोनू कुमार, सहायक कमांडेंट दीवान सिंह काकी सहित अन्य जवान मौजूद रहे। (संवाद)